

Pantikyan

Um-umag nu ngajan ji nanga-an Pattikyan hi ngajan na un Pantikyan.

Awad kad jit un-unana osya, awad jakolan a kayu un tummuvus jin parti nad Pattikyan. Hajit kayun hiyaji, nan... aju ji sanga na ot gidgijam kad ajun mammanuk a sumikub. Isu nga nu vigvigat, najumajuma un tuling ji mammanuk un kama jas mangkanta. Jakolan a kayu nat tay awad kad jit pon-ad na osya, nu timpun ji kamaga, man-ap-apuy a ta man-anniju ja nu vigvigat. Ngim agsan jajit tagu tigammu nga makayama ji apuy hijit kayu. Basta man-ap-apuy ja la-ing. Pasalay jakol ji apuy ja a ta aju ja mit a man-anniju.

Ot haji on, a, navayvayag a tawon, tay siya nin ji jin nam-ay nga atjona Pattikyan tay amin a mammanuk, nga klasin ji mammanuk ija sumikub siji a kayu. Lallalu nu vumali, hiya kanud manajatngan jajit kayun adji. Insigun hi istoryan jajit mama-long-ag nga siya kanud in jajit mammanuk mansijungan.

Ot siya jit kan ja un mipa-opa-oy nga awad kad tagu nga umasad situn Vyanaw, un manalan hitun Vyanaw, minanna un maviyag ja winnu siyad ija mansijungan tun Vyanaw tay ipalit ji iVyanaw jija uway awad kabkavusul ja, suma-al ja kad situn Vyanaw, agsan ja jija masagid tay layngon jajin iVyanaw un masagid ja. Isud gapu na nga kamas ninanna-aw nin nga umo-umoy nga siyad sumikuvyan ji najumajuman tagu un piya-onan inggaw hitun Vyanaw. Ta ulay nu awad kavusul ja, agsan jajit mama-long-ag ipaluvus a sagijon ja jija.

Ot siyaji jin kamas simbulun jijin jakolan a kayu. Ot, tay najumajuma un mammanuk a sumikub hiji tunggal lavi. Ot vigvigat kad kama ja kanus mangkokoros. Mangkankanta jajit mammanuk ot pumipiya kanu ji jongol na. Maka-ay-ayu nu ujum na. Lallalu nu ma-ila sin kamaga a ta nu umujan, aji ja makakanta mit. Nu kuma kamaga, hiyaji jin mangkankantaan jajin mammanuk. Ot hajin kayun haji nga tummuvu situn Pantikyan, natoy a ta hiya jin yom-og jan apuyan jit pon-ad na ngarud.

Ot na-ijon ujum nga kayu un mangngajan Pattikyan hin satun. Tay mansaludsud kami kad, “Awad kad, na-id ujum a kayu un kamas ji?” kan mi kad sijaji jajakkol. “Na-id, siyan agay jin kayun hiyaji. Hiyaji jit mangngajan Pattikyan nga siyad nanga-an jin Pantikyan hi ngajan na tay Pattikyan tummuvuwan jijit kayun haji un mangngajan Pattikyan.” Hiyaji jin

gapu na nga nangngajan Pantikyan jit Pattikyan a tay haji kayu un tummuvus ji un jakol a kayu hi ngajan na kit Pattikyan ji ngajan na. Hiyaji jin naka-a₁-an Pantikyan sin ngajan na un Pantikyan.

Recorded on December 4–5, 2006, in Kalinga, Philippines

Oral account by Barcelon Panabang

Transcription and Translation by Scott M. Saboy & Lawrence A. Reid

Assisted by Warren Panabang

Recorded and supervised by Michiyo Yoneno-Reyes

<http://www.ioc.u-tokyo.ac.jp/~yoneno/database.html>